

IL-HAKMA FRANĊIŻA U S-SIĠĠIEWI (1798 - 1800)

George Cassar

■ L-aħħar snin tal-hakma ta' l-Ordni fuq Malta kienu snin diffiċli mhux biss għall-Kavallieri ta' San Ġwann stess, imma wkoll għall-Maltin, sudditi tagħhom. L-Ordni kien qed ibati min-nuqqas ta' finanzi, minn laxkezza fil-prinċipji li kienu ggwidawh għal sekli shah, u minn diżgwis intern bejn il-membri stess. Il-Maltin kienu qed iħossu l-konsegwenzi ta' gvern li ma kienx baqagħlu x'joffri lill-poplu u li d-djufija tiegħu kien qed ibatiha kulhadd, min b'mod u min b'mod iehor. Biex aktar tgħarraq is-sitwazzjoni fl-1789 faqqet ir-Rivoluzzjoni Franċiża li, konsegwenza tagħha, l-Ordni tilef il-ġid li kellu fi Franza. Il-mexxejja godda rivoluzzjonarji Franċiżi ma kinux jirrikonoxxu n-nobiltà u għalhekk ma hasbuha xejn biex jahtfu l-artijiet u proprjetà tal-Ordni gewwa pajjiżhom.

Kien f'dan ix-xenarju li fid-9 ta' Ġunju 1798 il-flotta Franċiża fi triqtha lejn l-Eġittu, taht il-kmand tal-General Napuljun Bonaparte, ufficjal zagħżuġh imma b'ambizzjonijiet kbar, waqfet Malta u talbet lill-Gran Mastru Ferdinand von Hompesch li tinghata l-ilma. Kienet sitwazzjoni li minnha l-Gran Mastru ma tantx kellu minfejn johroġ. Kien hemm wisq kavallieri mdahhlin f'komplott mal-Franċiżi, u magħhom kien hemm ukoll numru ta' Maltin influwenti.²

Gara li dawk 'il ftit li baqgħu leali lejn id-difiża ta' Malta³ sabu ruhhom

ittraduti u wara ftit granet, Malta kollha kienet taht idejn il-Franċiżi, li haduha mingħajr wisq tbatija. Ma jfissirx li l-milizja Maltija ma offriet ebda rezistenza. Nafu per eżempju li wara li l-Franċiżi sbarkaw fil-Bajja ta' Marsaxlokk sar xi ġlied fiż-żona ta' Delimara u fil-viċinanzi u hemm mieta xi suldati Maltin. Fosthom kien hemm tliet Sigġiwin li gew registrati fil-ktieb tal-mejtn tal-parroċċa tas-Sigġiewi fid-data tal-10 ta' Ġunju imma li kienu nsabu mejtn xi granet wara din id-data. L-iġsma tagħhom kellhom jiġu kkremati (maħruqa). Dawn it-tliet irġiel mir-rahal tas-Sigġiewi kienu Nikol Caruana ta' 46 sena, Nikol Micallef ta' 35 sena u ż-zagħżuġh Toni Schembri ta' 18-il sena.⁴

Sal-Hadd filgħaxija tal-jum tal-10 ta' Ġunju, l-invażuri Franċiżi kienu hadu l-kampanja Maltija kollha barra l-irhula ta' Haż-Zebbuġ, il-Qrendi, is-Sigġiewi, iż-Żurrieq u Had-Dingli.⁵ Il-kap kmandant ta' dawn it-truppi Franċiżi, il-general Bonaparte, dam sitt ijiem hawn Malta u wara li hareġ lista twila ta' ordnijiet u introduċa riformi godda fis-sistema u l-hajja Maltija, telaq bl-armata tiegħu għall-Eġittu. Halla minflok lill-general Vaubois li ha f'idejha it-tmexxija tal-gzejjer Maltin – biċċa xogħol li għalkemm fil-bidu setgħet dehret li kellha tkun wahda faċili, il-fatti wrew li kellha tkun xort'ohra.

Il-gvern ġdid Franċiż kien waqqaf

Kummissjoni tal-Gvern li ltaqgħet fit-22 ta' Ġunju 1798 biex poġġiet fil-kariga l-membri tal-muniċipalitajiet ta' madwar il-port.⁶ Ftit wara kien imiss il-membri ta' kull waħda mit-tmien muniċipalitajiet l-oħra ta' Malta⁷ li ġew assenjati posthom fit-3 ta' Lulju 1798, b'dawk ta' Ghawdex⁸ jitpoġġew fil-kariga tagħhom jumejn wara.⁹

Għalhekk, meta l-gżejjer Maltin ġew maqsumin fi tnax-il muniċipju fit-13 ta' Ġunju, is-Siġġiewi, il-Qrendi u l-Imqabba ġew magħqudin f'muniċipju wiehed, imsejjah il-Muniċipju tas-Siġġiewi.¹⁰

Kull muniċipju jew canton kellu jitmexxa minn president, segretarju, numru ta' membri u mhallef tal-paċi. Il-muniċipju li fih kien hemm is-Siġġiewi kellu dawn l-uffiċjali: Dott. Michelangelo Azzopardi bħala president; Francesco Farrugia bħala segretarju; u l-membri Carmelo Saliba u Nicola Camilleri, ġentlomi mis-Siġġiewi, Simone Spiteri mill-Qrendi, u Giuseppe Magro mill-Imqabba.¹¹

L-imhallef tal-paċi għal din il-muniċipalitá kellu jkun Pietro Paulo Saliba li kien intgħazel waqt is-sessjoni tal-Kummissjoni tal-Gvern tal-25 ta' Ġunju 1798.¹² Madankollu, peress li l-Kummissarju Franciż għal Malta, Regnaud de Saint-Jean d'Angely, hass li ma kienx hemm biżżejjed avukati fil-lista ta' imhallfin tal-paċi, hafna ġew mibdula inkluż dak tal-Muniċipalitá tas-Siġġiewi. Għalhekk fid-19 ta' Lulju, fil-lista l-ġdida, għall-Muniċipalitá tas-Siġġiewi deher l-isem ta' Giovanni Schembri.¹³

L-imhallfin tal-paċi fil-25 ta' Lulju ġew mogħtija d-doveri li fosthom kien hemm li jzommu l-kwiet fid-distrett tagħhom, u li jfittxu jarrestaw il-

vagabondi u l-briganti u jippersegwitawhom saħansitra fil-għerien fejn kienu jghammru.¹⁴

Għall-ewwel tliet xhur il-gvern Franciż hareġ hafna ligijiet oħra biex jipprova jibdel il-hajja f'Malta u l-poplu jibda jgħix fuq il-mudell ta' Franza Rivoluzzjonarja. Hafna mill-ligijiet kienu interessanti u innovattivi. Madankollu għaddew ligijiet oħra li messew is-sentimenti reliġjużi tal-Maltin meta l-leġislaw biex jindahlu fil-hajja tal-Knisja Kattolika f'Malta.¹⁵ Ligijiet oħra kienu se jaffettwaw hażin hafna lill-poplu in ġenerali u l-Maltin għalhekk bdew jaraw futur x'aktarx imdallam għalihom u għal uliedhom. Il-qagħda kienet qed issir dejjem aktar imwiegħra ma' kull jum li kien għaddej.¹⁶

Minhabba dak kollu li kien qed jiġri fil-pajjiż konsegwenza tar-riformi u l-ligijiet ġodda li ddahhlu, hafna Maltin raw hajjithom tinbidel f'hakka-t'għajn. Kien hemm fost il-popolazzjoni numru ta' Siġġiewin li esperjenzaw din il-bidla li issa kienet qed tinhass f'Malta. Tliet sorijiet li kienu jahdmu fid-dar tal-kenn għal nisa fi bżonn ta' għajjnuna morali ddedikata lil Sta Marija Madalena, li kienet tagħmel parti mill-kunvent tas-sorijiet taht l-istess isem, fid-29 ta' Lulju 1798, intalbu, flimkien ma' xi sorijiet u residenti oħrajn, biex ihallu l-post biex dan isir sptar. Intalbu jmorru jgħixu mas-sorijiet ta' Santa Katerina fil-Belt Valletta. Kif sabu ruhhom mingħajr post fejn joqogħdu, hafna sorijiet u residenti hassew li ma xtaqux jibqgħu fil-kunvent u riedu jmorru jgħixu ma' qrabathom jew għalihom. Il-gvern Franciż ma sab l-ebda oġġezzjoni għal dan.¹⁷ Nafu però li l-Maltin ma hadux pjaċir jaraw sorijiet jirrinunzjaw għall-vokazzjoni

taghhom u ma jibqghux sorijiet. Fost dawn ir-religjużi tal-Ordni ta' Sta Marija Madalena kien hemm it-tliet Siggiwin Fortunata u Pelagia Ciantar (ahwa) u Franġiska Ciantar.¹⁸

F'kull municiipalit  l-hakkiema l-godda bdew dehlin fil-hajja ta' kuljum ta' l-abitanti. Urew bi - ar li issa kienu huma, il-Franc zi, is-sidien il-godda taghhom. U biex ma jithalla ebda dubju, inghatat l-ordni li jitkissru l-armi tal-gvern ta' qabel u flokhom titpogga l-arma tar-Repubblika Franciża. Biss il-Maltin kienu issa bdew jiddarsu u s-sinjali li kienu bdew jitolfu l-pa enzja kienu bdew isiru dejjem aktar spissi. Fil-granet ta' wara l-14 ta' Lulju – il-Jum Nazzjonali li issa kien beda jigi  celebrat f'din id-data – bdew jaslu rapporti lill-awtoritajiet ta' grajjiet inkwetanti ghaż-zamma tal-ordni. Glied bejn Maltin u Franci zi jew sostenituri taghhom, serq ta' porvli minn postijiet taht il-kontroll tal-militar, u disordnijiet ohra fil-kampanja. Il-Municiipalit  tas-Siggiiewi ntlaqtet ukoll minn dawn l-avvenimenti u fl-24 ta' Lulju 1798 din il-municiipalit  rrapportat li xi nies kienu sgassaw wiehed miż-żewg torrijiet ghall-ghassa tal-kosta u kaxkru l-porvli u l-armi li kien hemm.¹⁹

Dan l-inkwiet kien rifless ukoll fl-industrija tal-qoton li f'Malta kienet ferm importanti. Deher  ar li l-produtturi Maltin tal-qoton kienu qed jahbu l-materja prima li kienet tinhadem mir-rahhala u li permezz ta' dan ix-xoghol kienu jaqilghu l-ghixien taghhom. Ghaldaqstant il-gvern hareg ordni biex kull produttur tal-qoton jirrapporta fil-municiipalit  tieghu kull gimgha dwar l-ammont ta' qoton maħdum u jaghti lista tal-impejgati tieghu u l-pagi mħallsa. Kienet trid tkun indikata kwota ta' xoghol li trid

tintlaħaq kull gimgha mill-produttur. Jekk il-kwota ma tintlaħaqx jew il-pagi stabiliti ma jithallsux, il-produttur kien jehel multa iebes u jigi kkonfiskat il-qoton tieghu favur il-fqar tal-municiipalit . Dan sar biex jigu mghejjuna l-fqar u fost l-ifqar residenti kien hemm numru kbir ta' tfajliet fil-Municiipalitajiet tas-Siggiiewi u  -Żejtun li kienu jaqilghu x'jieklu permezz tal-insiġ u li kienu bdew ibatu l-guħ minħabba n-nuqqas ta' xoghol li kien hemm.²⁰

Ix-xrara li saret huġġieġa

Dan kollu, u sikkaturi ohra,  iedu t-tgergir u l-uġiġh li kompli jikber bis-serq li l-Franc zi għamlu mill-knejjes li l-Maltin kienu mlew bir-rikkezzi bit-tbatija ta' xogholhom. Dan qanqal l-ghadab kontra l-hakkiema taghhom għaliex il-Maltin minn dejjem kienu  ammew il-knejjes egh eż mill-istess djar taghhom. Kleru, nobbli u nies komuni, kulhadd ingidem b'xi wahda jew ohra mil-liġijiet u d-drawwiet godda li riedu jdahhlu l-Franc zi fi  mien hekk qasir ta' xahrejn. Għalhekk il-qieġha kompliet tishon gmielha, u kull ma kien jonqos kien daqsxejn ta' xrara biex ir-rewwixta tfaqqa' u tinfirex. Din ix-xrara ma kinitx fil-boghod. Kien nhar il-Hadd, 2 ta' Settembru 1798, meta grupp ta' Franci zi mibghutin mis-superjuri taghhom marru lejn ir-Rabat u l-Imdina biex jaghmlu rkant ta' l-oġġetti ta' valur li kienu jinsabu fil-kunventi u l-knejjes ta' dawk il-lokalitajiet. L-ewwel oġġetti li kellhom jiddawru fi flus kienu dawk tal-knisja tal-Franġiskani Minuri tar-Rabat. Qamet kommozzjoni kbira li wriet l-ghadab tan-nies li ngabru quddiem il-knisja. Kif deher  ar lill-irkantaturi li dan l-irkant ma kienx se jsehħ, dawn dabbru rashom mill-bieb tal-ġenb.²¹

It-tieni tappa ta' l-irkantaturi kienet il-Knisja tal-Karmnu ta' l-Imdina biex jirkantaw it-tapezzerija flimkien ma' rikkezzi ohra li kien hemm. In-nies dlonk telqu jgħru għal dik il-knisja u għamlu bl-ikrah għal dawk li kienu qed imissu t-tapezzerija. Xi hadd beda jdoqq kemm jiflah il-qniepen, u n-nies ingabru fit-toroq ta' l-Imdin filwaqt li l-irkantaturi dabbru rashom u harbu 'l barra mill-Imdina.²²

Malli nsema' d-daqq tal-qniepen, iż-Żebbuġin u s-Siġġiwin erhewla lejn l-Imdina biex jaraw x'kien qed jgħri u dan inkwieta hafna lill-kmandant tal-gwarniġjon Franciż fl-Imdina, il-Kaptan Lazzarre Masson, li hass li kellu jinvestiga s-sitwazzjoni.²³ Mār fil-pjazza ta' San Pawl, ir-Rabat, akkumpanjat minn ufficjāl iehor u suldat, u hemm beda jxejjer ix-xabla biex jipprova jbeżża' l-folla biex din tirritorna lejn id-dar. Imma dan l-għaġir kellu l-effett oppost. Mhux talli n-nies ma twerwru, anzi qatlu lil wiehed mis-segwaċi ta' Masson u għrew wara l-iehor li, kif ra r-reazzjoni tan-nies, qabad il-triq lura lejn l-Imdina bil-ġiri. Dahal fil-belt il-qadima u għalaq il-bieb prinċipali. Masson sab kenn fil-banka tan-Nutar Pietru Anton Bezzina.²⁴

Il-poplu issa kien wasal fil-quċcata ta' l-eċċitament tiegħu. Kien laħaq il-limiti u ma kienx hemm mod kif iddawru lura. Masson issakkar fid-dar ta' Bezzina li kienet hdejn il-Knisja tal-Frangiskani Minuri fir-Rabat. Wara li gie persważ min-Nutar Bezzina biex inehhi x-xabla, dan għamel hekk biex jipprova jikkalma l-folla fferoċjata. Bezzina fetah il-bieb u pprova jikkalma n-nies. Kollu kien għalxejn għax il-folla dahlet, qabżet fuq Masson, u waddebitu mill-gallarija għal isfel.²⁵

Il-Maltin kienu issa haġa wahda. Ir-rewwixta tal-poplu kienet saret realtà u għalhekk issa riedu jittiehdu l-mizuri biex dak li nbeda fir-Rabat ikompli fil-kampanja kollha.

Intaġhzel malajr bhala kmandant in-Nutar Manwel Vitale, u dan bagħat żewġ messaġġiera mal-kampanja kollha biex jinċitaw lil huthom biex jaqbd u l-armi. Lawrenz Bugeja, li kien is-segretarju ta' l-Arcikonfraternità ta' San Guzepp (u jumejn wara l-hatra ta' Vitale bhala kap tal-Maltin, kien ukoll ntgħazel bhala segretarju tal-Assemblea Nazzjonali) bagħat ukoll lil ċertu Ġanni Catania mill-Mosta, li dak il-hin kien qieghed għandu, u qallu biex jgħid lin-Nutar Zarb minn H'Attard biex iqassam l-armi li kien hemm fil-Palazz ta' Sant' Anton u jimblokka t-triq li mill-Belt taġhti għall-Imdina.²⁶

Ir-rahāl ta' H'Attard li hu tefa' ta' gebla bogħod mill-Mosta, kien il-lok li minnu kellhom jghaddu r-rinforzi Franciżi li mill-Belt intbagħtu għall-Imdina, biex jghinu lil shābhom li nqabdu fil-belt il-qadima ta' Malta. Hemmhekk saret taqtigha ohra, li fiha l-Mostin kellhom l-ikbar sehem. Hekk kiteb l-imsemmi Rābti Lawrenz Bugeja, "In-Nutar Zarb ta' H'Attard, sejjah biex jiltaqqghu xi ftit mill-irhula tal-qrib, l-iktar fil-Mosta u waqqaf malajr battaljun ta' 500 bniedem, u f'dik il-lejla qassamhom fuq il-bjut għamla ta' trunciċiera u wkoll wara l-hitan. Lil dawk li ma kellhomx armi, tahom il-gebel sabiex x'hin l-imsemmi għajnunna tkun għaddejjja minn H'Attard għall-Imdina, il-Maltin kienu jistgħu jagħmlu glieda mal-Franciżi."²⁷

Kollox kien ippjanat tajjeb. Ċensu Borg (Braret) kien poġġa rġiel għassa

fuq il-kampnar tal-knisja ta' Birkirkara minn fejn raw it-truppi Franciżi resqin lejhom u taw is-sinjal. Il-Franciżi kienu telghin mit-triq li mill-Hamrun tal-lum tiehu għall-Imrieħel. Waslu hdejn l-arkati ta' l-akwedott ta' Wignacourt – viċin fejn illum hemm il-Birrerija ta' Farsons – u hemm il-Maltin attackawhom. Sabu hemm kontingent magħmul minn truppi minn Birkirkara, il-Mosta u Hal Qormi li kienu ilhom jghassu l-post mil-lejl ta' qabel. Attackawhom bl-ghoxrin xkubetta maqbuda minghand it-truppi Franciżi li kienu stazzjonati fil-Bajja ta' San Ġorġ. Il-Maltin l-oħra kellhom jużaw dak li sabu u għalhekk issottaw lill-ghadu b'xita ta' ġebel u oġġetti oħra iebes. Dan l-assalt harbat lill-Franciżi li bejn li raw li ma kellhomx fejn jstkennu u bejn li whud minn shabhom kienu jew inqatlu jew gew feruti, irtiraw lejn il-kenn tal-bliet magħluqa tal-Furjana u l-Belt Valletta. Il-Maltin f'din il-ġlieda tilfu żewġt irġiel.²⁸

Sadattant il-Maltin kienu wkoll habtu għall-belt tal-Imdina u minn bieb li kienu jafu bih huma, imma mhux il-Franciżi, daħlu ġewwa l-belt il-qadima ta' Malta. Il-Franciżi kienu inġhalqu hemm, imma kif raw li l-Maltin kienu daħluhom, cedew. Filmument li dawn kienu qed jghaddu l-imfietah tal-bieb tal-belt lill-Maltin xi suldati mohbija wara l-parapett ta' fuq dan l-istess bieb sparaw fuq il-kontingent Malti u qatlu erbgħa u ferew numru iehor. Fost il-feruti kien hemm żewġ Siggiewin – Mikiel Bartolo ta' 30 sena li miet xi hames xhur wara (fit-22 ta' Frar 1799), u Mikiel Farrugia ta' 25 sean li miet xi tliet ġimghat aktar tard (fid-19 ta' Settembru 1798) minhabba l-feriti li garrbu.²⁹

Il-Franciżi nġhalqu wara s-swar tal-

ibliet iffortifikati tal-port ta' Malta, u fl-4 ta' Settembru sarēt l-ewwel Assemblea Nazzjonali tal-Maltin, li kienet forma ta' gvern li kellu jikkoordina kif kellha titmexxa u tirnexxi l-gwerra, li issa huma kienu bdew kontra l-ghedewwa Franciżi, u biex imexxu lill-Maltin tal-kampanja. Bħala ġunta biex tmexxi l-kampanja militari ġew identifikati erba' persuni. Intgħażel b'akkklamazzjoni generali n-Nutar Manwel Vitale bħala kmandant suprem tal-forzi Maltin u l-Konti Salvo Manduca, il-Markiz Vincenz DePiro u l-Konti Ferdinandu Theuma Castelletti ġew eletti biex jghinuh. Din kienet il-forma ta' gvern li l-Maltin waqqfu għall-popolazzjoni tal-kampanja.³⁰ Mal-gvern twaqqfet ukoll l-armata Maltija magħmula minn battaljuni mill-irhula kollha. Dawn kellhom jiddefendu qagħdiet strateġiċi madwar il-fortifikazzjonijiet li kienu okkupati mill-Franciżi.

Il-battaljun li fih kien hemm l-irġiel tas-Siggiewi kien ihaddan fih ukoll l-irġiel ta' Haż-Żebbuġ. Il-battaljun kien taħt il-kmand tal-Kanonku Franġisk Saverju Caruana. Il-pożizzjoni li kellhom jiddefendu u li minnha kellhom jattakkaw lill-ghadu kienet dik tal-Għolja Tas-Samra (li illum tagħmel parti mill-Hamrun) u hemm waqqfu l-kamp tagħhom. Billi dan il-kamp kien l-aktar wieħed viċin il-qagħdiet Franciżi, u kien għalhekk l-aktar wieħed vulnerabbli, inhass li kien ukoll l-aktar wieħed importanti. Kien ihares fuq il-Bieb tal-Bombi u minn hemm il-battaljun taż-Żebbuġin u s-Siggiewin kien jispara fuq is-swar tal-Furjana b'xi kanuni li tnejn minnhom kienu nġabu minn Kemmuna minn xi Karkarizi. Fuq l-argument li Tas-Samra kien tal-ogħla importanza, il-Kan. Caruana u n-nies tiegħu ppretendew li hu kellu jkun il-

kap kmandant tal-Maltin. Din il-pretenzjoni xi kultant kienet twassal għal nuqqas ta' ftehim bejn il-Maltin imma qatt ma wasslet biex tpoġġi fil-periklu l-interessi nazzjonali. In-nies ta' Caruana hadmu hafna f'dak il-kamp biex ifixklu kull attakk li seta' jiġi mill-Furjana.³¹

Il-qawmien tal-Maltin kien issa haġa ċerta. Kollox kien beda jiġi organizzat u l-battaljuni ta' l-irhula ntefgħu għal din il-biċċa xogħol iebes li jkeċċu lill-Frañċiżi minn Malta. Intalbet għajnuna mir-Renju taż-żewg Sqallijiet u mill-allegati tiegħu u din bdiet tasal taht xi forma jew oħra. Kollox kien jghin imma l-piż principali u l-aktar tqil intefa' fuq spallejn il-Maltin li kellhom ibagħtu l-guħ, il-mewt u kull xorta ta' tbatija oħra matul sentejn ta' glied. Madankollu l-Maltin għamlu dan għalihom infushom u mhux għal xi qawwa oħra u għalhekk xi fit jew wisq għamlu kuragg għal din il-kawża li rawha hajja jew mewt għall-futur tagħhom.

Kien hemm numru ta' taqbidiet li fihom il-Maltin sfaw vittmi tan-nar tal-ghadu. L-irġiel tas-Sigġiewi wkoll bawew f'dan il-glied. Nghidu ahna meta falla l-komplot tal-Maltin għewwa l-Belt Valletta mmexxi minn Dun Mikiel Xerri u shabu, imma li l-Maltin ta' barra s-swar kienu għadhom ma jafux x'kien gara, il-kmandant il-general Vaubois ordna li jiġi sparat salut għax fl-istess żmien kien dahal xini minn Genova li kien ġab miegħu xi għajnuna għall-Frañċiżi. Il-Maltin, meta semgħu l-isparar, jista' jkun li hasbu li l-komplot kien irnexxa, għax xi suldati Maltin resqu viċin is-swar tal-Kottonera. Il-Frañċiżi sparaw fuqhom

u qatlu numru minnhom. Fost il-mejtin kien hemm Gużepi Vassallo, raġel ta' 30 sena mis-Sigġiewi.³²

Mal-medda taż-żmien il-Maltin biddlu l-forma tal-gvern li kienu holqu għat-tmexxija tal-kampajna u f'laqgħa li saret fil-11 ta' Frar 1799, taht il-presidentza tal-Kaptan Alexander Ball, inbidlet il-forma tat-tmexxija. Twaqqaf hekk il-Kungress Malti u f'xi żmien bejn il-11 u t-18 ta' Frar saret elezzjoni biex jintgħażlu r-rappreżentanti tal-poplu fuq dan il-Kungress. Skond il-lista tad-deputati għall-ewwel laqgħa tat-18 ta' Frar, is-Sigġiewi kellha jirrapreżentaha lill-Kappillan Dun Salv Corso. Jidher li xi zahar wara kien intgħażel ukoll Dun Lawrenz Saliba li ssejjah bhala "Capo di Casal Siggieui". Dan Dun Lawrenz jidher li kien issostitwixxa lill-Kappillan tas-Sigġiewi għal xi żmien imma aktar 'l quddiem irreżenja, u reġa' ha postu l-Kappillan Corso.³³

Il-Kungress studja l-qagħda tal-battaljuni u kemm kienu qed jaqdu dmirhom sew. Sabu li hafna kienu qed idabbru rashom minhabba li bdew jaqtgħu qalbhom, kienu qed isofru minn nuqqas ta' ikel u hwejjeg, u kellhom pagi baxxi. Għaldaqstant għew mogħtija ordnijiet biex kull kamp li kien imwaqqaf biex jghasses kontra l-qagħdiet Frañċiżi jkollu gwarniċjon permanente adegwat. Kull raħal tpoġġietlu kwota ta' suldati li kellu jimpenja f'dawn il-kampijiet. Is-Sigġiewi ġie għalhekk obbigat jibgħat 90 suldat għall-kamp ta' San Gużep (li kien jinsab fejn illum hemm l-inhawi ta' Santa Venera u l-Hamrun). Mas-Sigġiwin kellu jkun hemm 40 minn Hal Gharghur, 42 minn H'Attard, 34 minn Hal Balzan u 42 minn Hal Lija.³⁴

Tifhir li qalghu s-Sigġiwin minghand il-Kaptan Ball kien minhabba inizjattiva li l-villagġ ha biex itaffi l-problema tal-iskarsezza tal-ikel. Fil-fatt Ball, waqt il-laqgħa tal-Kungress tas-27 ta' Marzu 1799, fahħar lin-nies tas-Sigġiewi, taż-Żejtnu, ta' Hal Ghaxaq u tal-Gudja ghax dawn ġiethom l-idea li jibagħtu żewġ delegati tagħhom Palermo biex iġibu permess minghand ir-Re ta' Napli – li Malta kienet tagħmel parti mir-renju tiegħu – biex ikunu jistgħu jixtru qamħ fuq kreditu. Huma ntrabtu li l-hlas kellu jsir erba' xhur wara u poġġew bhala garanzija dak kollu li r-residenti ta' dawn l-irhula kellhom. Irnexxilhom iġibu 4000 salma ta' qamħ u 2000 salma ta' hafur. Ball beżbeż lill-irhula l-ohra li ma kinux harġu b'inizjattivi bħal din u stedinhom biex huma wkoll jiehdu minn dan l-ikel sakemm kull rahal ihallas għal dak li jiehu u jpoġġi garanzija għad-dejn li daħal għalih.³⁵

Kienu s-Sigġiwin ukoll, madankollu, li għamlu atti kontra l-ligi li għalihom ġew imwissija. Jidher li l-faqar tant kien kbir li hadd ma seta' jhallas d-djun li kellu. Is-serq kien qed isir xi haġa aktar frekwenti u oġġett li kien qed jinsteraq ta' spiss kien l-injam li kien jintuża għall-hatab. Jidher li l-Buskett, li fi żmien il-Kavallieri kien mgħasses hafna, kien waqa' vittma għal dawk li riedu jsibu l-hatab bla flus – fi żmien meta l-ghaks u l-faqar kienu mifruxin hafna. Il-Kaptan Ball hareġ bandu fit-30 ta' April iwissu li dawk li jinqabdu jisirqu mill-Buskett kienu se jiġu eżiljati minn Malta. Il-bandu nqara biss fl-Imdina, ir-Rabat, Haż-Żebbuġ u s-Sigġiewi, u għalhekk jagħtik x'tifhem li kienu nies minn dawn il-lokalitajiet li kellhom x'jaqsmu ma'

dan il-qtuġh ta' sigar mingħajr permess.³⁶

Il-ġlied kompli u t-tbatija ma naqsitx. Batew il-Maltin imma mhux inqas il-Franċiżi. Bl-ghajjnuna barranija li għabu l-Maltin u bil-kuraġġ li kellhom, komplew jitqabdu sakemm fit-2 ta' Settembru 1800 il-general Vaubois laqqa' l-Kunsill tal-Gwerra tiegħu u habbar li sa ġimgha wara fl-ibliet kull ikel kien se jkun spicċa. Għalhekk il-Kunsill ra li t-telfa issa kienet inevitabbli.

Il-Maltin kienu rebħu ghax il-Franċiżi ċedew l-armi u kellhom jitlqu minn Malta.

Fil-ġurnata tal-kapitulazzjoni l-battaljuni tal-irhula kienu jghoddu 2,505 suldati bejnithom. Il-battaljun tas-Sigġiewi kien compost minn 10 surgenti, 10 kapurali, u 122 suldati sempliċi għal total ta' 142 b'kollox. Il-kap tal-battaljun tas-Sigġiewi kien Gejtano Balzan li kien ukoll it-teżorier fil-kamp ta' San Gużeppe fejn kienu stazzjonati s-Sigġiwin. Wara li tkeċċew il-Franċiżi, dan Balzan, fl-1 ta' Jannar 1801 inagħta l-grad ta' kaptan fil-milizja Maltija li kienet għadha kif twaqqfet, pożizzjoni li żamm għal 16-il sena shaħ. Dan l-istess Balzan kien ukoll l-ajjutant tal-pulizija għall-irhula tas-Sigġiewi, il-Qrendi u l-Imqabba bejn l-1814 u l-1816 għal liema servizz ma kienx jithallas. Fl-1817 madankollu ġie mogħti pensjoni żghira meta tilef id-dawl.³⁷

Dan kien ffit minn dak li għaddew minnu n-nies tar-rahall tas-Sigġiewi matul is-sentejn ta' okkupazzjoni u ġlied (1798-1800), perjodu iebes għall-Maltin kollha, imma żmien ta' erojiżmu u patriottizmu li baqa' minqux fl-istorja

Referenzi

¹ Għal studju dettaljat imma konciz ta' dan l-aħħar żmien ta' l-Ordni f'Malta ara per eżempju, A.P. Vella, *Storja ta' Malta*, ii (Malta, 1979), 179-213.

² Għad-dettalji dwar dawn l-intriciċi u dak li għandu x'jaqşam mal-pjanijiet tal-Franċiżi biex jiehdu lil Malta, ara per eżempju, F. Sammut, *Bonaparti f'Malta* (Malta, 1997); C. Testa, *The French in Malta 1798-1800* (Malta, 1997).

³ Barone Azopardi, *Giornale della Presa di Malta e Gozo dalla Repubblica Francese e della susseguente Rivoluzione della Campagna* (Malta, 1836), 10.

⁴ Testa (1997), 49.

⁵ *Ibid.*, 59.

⁶ Il-Municipalità tal-Punent (il-Belt Valletta u l-Furjana) u l-Municipalità tal-Lvant (Bormla, il-Birgu u l-Isla).

⁷ Il-municipalitajiet kienu: il-Municipalità ta' l-Imdina (l-Imdina, ir-Rabat u Had-Dingli); il-Municipalità ta' Haż-Żebbuġ; il-Municipalità ta' Hal Qormi jew Casal Fornaro (Hal Qormi u Hal Luqa); il-Municipalità tan-Naxxar (in-Naxxar, il-Mosta u Hal Għargħur); il-Municipalità ta' Birkirkara (Birkirkara, Hal Lija, Hal Balzan u H'Attard); il-Municipalità tas-Siġġiewi (is-Siġġiewi, il-Qrendi u l-Imqabba); il-Municipalità taż-Żejtun (iż-Żejtun, Haż-Żabbar, Hal Ghaxaq u Hal Tarxien); u l-Municipalità taż-Żurrieq (iż-Żurrieq, Hal Safi, Hal Kirkop u l-Gudja).

⁸ Il-Municipalità tar-Rabat (ir-Rabat, l-Għarb, is-Sannat, u x-Xewkija) u l-Municipalità tax-Xagħra (ix-Xagħra, iż-Żebbuġ u n-Nadur).

⁹ Testa (1997), 174.

¹⁰ AOM 6523, vol. I, f.72; Testa (1997), 175.

¹¹ Testa (1997), 175.

¹² *Ibid.*, 179.

¹³ *Ibid.*, 193.

¹⁴ H.P. Scicluna, *Actes st documents pour server a l'histoire de l'occupation francaise de Malte pendant les annees 1798-1800* (Malta, 1923), 227, 267.

¹⁵ Ara per eżempju, Sammut, 145-6.

¹⁶ Għal stampa dettaljata ta' l-ewwel tliet xhur tal-hakma Franċiża, ara per eżempju, C. Testa, *Maż-żewġ nahat tas-swar: żmien il-Franċiżi f'Malta*, i (Malta, 1979).

¹⁷ Testa (1997), 184.

¹⁸ *Ibid.*, 191, nota 35.

¹⁹ *Ibid.*, 231.

²⁰ *Ibid.*, 233.

²¹ Testa (1997), 259.

²² W.L. Zammit, *Fir-Rabat ta' Malta 1798-1800* (Malta, 1998), 12.

²³ Testa (1997), 260.

²⁴ J. Galea, *Il-hakma Franċiża f'Malta* (Malta, 1948), 82.

²⁵ Testa (1997), 200-1; Zammit (1998), 12-3.

²⁶ E.B. Vella et al., *Storja tal-Mosta bil-Knisja Tagħha* (Malta, 1972), 108.

²⁷ *Ibid.*, 108; G. Cassar u J.G.M. Borg, *Il-Mosta, il-Mostin u r-Rotunda Tagħhom matul iż-żminijiet* (Malta, 2007), 113.

²⁸ Testa (1997), 274.

²⁹ *Ibid.*, 276, nota 3.

³⁰ W.L. Zammit, *Il-Mexxejja Maltin tal-Kungress Malti 1799-1800* (Malta, 1999), 1.

³¹ Testa (1997), 287.

³² *Ibid.*, 509, nota 5.

³³ Zammit (1999), 3, 71.

³⁴ Testa (1997), 587.

³⁵ *Ibid.*, 586.

³⁶ *Ibid.*, 621.

³⁷ *Ibid.*, 832, nota 20.